

افغانستان آزاد – آزاد افغانستان

AA-AA

چو کشور نپاشد تن من مباد
همه سر به سر تن به کشتن دهیم

بدین بوم و بر زنده یک تن مباد
از آن به که کشور به دشمن دهیم

www.afgazad.com

afgazad@gmail.com

Political

سیاسی

لیکوال او شنانند: نظر محمد مطمئن

۱۶ مارچ ۲۰۱۶

د مارچ ۱۵ مه؛

د بهرنیو چارو وزارت چارواکي خبر دي؟!!!

تیره میاشت د فبروري پر ۲۳ مه نیټه په کابل کې څلورمه څلور اړخیزه ناسته وشوه، د ناستې نتیجه د تیرو مخکینو دریو غونډو په ډول داخل هم دا شوه چې پنځمه څلور اړخیزه ناسته به کیږي. افغان او پاکستانی چارواکو رسنیو ته وویل چې د مارچ میاشت په لومړۍ اونۍ کې به په اسلام اباد کې پنځمه ناسته کیږي او په ناسته کې به د طالبانو د بېلابېلو استازي گډون کوي. دا ډول د اسلامي حزب استازي به هم گډون کوي.

کله چې د مارچ لومړۍ اونۍ لا نه وه ختمه شوي چارواکو اعلان وکړ چې ناسته به د مارچ تر لسمې نیټې وشي. سرتاج عزیز په امریکا کې څرگندونې وکړې چې طالبان ددوی تر کنترول لاندې دي او د مذاکراتو میز ته به یې راکش کړي. طالبانو هم د څلور اړخیزو ناستو اړوند خپله چوپتیا ماته کړه، اعلامیه یې خپره کړه چې د څلور اړخیزو ناستو اړوند ورسره اړیکه نه ده نیول شوې، دغه ډول ناستې نتیجه نه ورکوي، په هیواد کې د بهرنیانو شتون د سولې مذاکراتو اړوند لوی خنډ دی، او زیاته یې کړه چې په څلور اړخیزه ناسته کې گډون نه کوي. پاکستانی رسنیو وویل چې دا د طالبانو سیاسي تاکتیکي څرگندونې دي او هغه چمتو دي چې په راتلونکي غونډه کې گډون وکړي.

د پاکستانی رسنیو څخه په الهام اخیستلو سره د افغانستان د بهرنیو چارو سیاسي مرستیال هم د بریتانیې د بهرنیو چارو د وزیرې سره په مطبوعاتي کانفرانس کې وویل چې د طالبانو اعلامیه او څرگندونې سیاسي تاکتیکي خبرې دي او دوی امید لري چې د طالبانو استازي به په راتلونکي څلور اړخیزه ناسته کې گډون وکړي.

داخل دواړو هیوادونو (افغانستان او پاکستان) د غونډې احتمالي نیټه د مارچ میاشتې تر ۱۵ مې پورې وپنودله. او دادی دا نیټه هم راورسیده او تیره به شي، خو د سولې مذاکرات به لا هم د افغان – پاکستان حکومتونو د لوبې تر حده پاتې وي.

په داسې حالت کې چې په گوښته کې د افغان او پاکستانی پوله ساتو ځواکونو د جگړې راپورونه رسنیو په مستند ډول خپاره کړل، په کونړ د پاکستان د راکټي بریدونو ورهاخوا نړیوالو رسنیو د پاکستان د چورلکو بمبارد راپورونه ورکړل، د هلمند په بهرام چاه سېمه کې د پاکستانی پوځیانو له خوا د افغانستان د خاروي لاندې کولو خبر ورکول شو.

جالبه داوه چې ځينو رسنيو داهم وويل چې په شندند کې پاکستانی روزل شوو پوځيانو د چورلکو په مت عمليات کړي، کوم چې ناسم خبر وو.

نږدې تر لس زيات کلونه همدا غولونکي د سولي اړوند وعدې کرزي صاحب افغان ولس او نړيوالو ته ورکولي، او دادی يونيم کال کيږي چې همدا غولونکي وعدې ډاکټر اشرف غني او د هغه د حکومت شريکان ولس ته ورکوي.

زما ياد دي چې په ۲۰۱۲ز. کال کې په بریتانیا کې همدې پاکستانی سرتاج عزيز کرزي ته د بهرنيانو په مخ کې وويل چې په ۶ مياشتو کې به طالبان سولي ته کينوي او سوله به کوي، په مقابل کې په پټو سترگو کرزي صاحب د ډاډرمنجمنټ (د ډيورنډ پولې ساتنه) تړون ومانه چې نن دادی پاکستانی پوځيان دهمغه تړون له مخې د ډيورنډ په نامنل شوي کرښه خندقونه کيندي.

ډير ځله پاکستان ورته وعدې وکړي، ډاکټر اشرف غني د کرزي ناکامه تگلاره تعقيب کړه، ډيپلوماټيک اصول يې تر پښو لاندي کړل، افغان ملکي حکومت د پاکستان له پوځي حکومت سره معاملي ته زړه ښه کړ.

گډ حکومت چې په خپله تگلاره کې له پاکستان سره دومره مخکې ولاړ چې د آی ايس آی او ملي امنيت تر منځ د تړون مسوده نهايي شوه، کرزي او دهغه ملگرو او په عمومي ډول افغان ولس يې مخالفت وکړ، غني مجبوره شو چې هغه هوکړه ليک وځنډوي، د ملي امنيت مشر نبيل استغفي ته مجبوره شو، هغه د تړون مخالف وو.

اوس چې افغان حکومتي چارواکي پوهيږي چې د دوی هڅې داچې سوله له پاکستان څخه غواړي، طالبان له پاکستان څخه غواړي ناکامه ده، ځيني چارواکي وايي چې دا لاسته راوړنه لرو چې طالب اوس وايي چې مور له افغان حکومت سره خبرو ته چمتو يو.

طالبانو خپل استازي کلونه مخکې دهمدې له پاره قطر ته واستول چې د سولي خبرې عملي پيل شي، د افغانستان د شخړې داخلي بعد له افغانانو او بهرنی بعد ستونزې له بهرنيانو سره پرې خبرې وکړي. داچې حکومتي چارواکي دا خبره کوي، د ولس غولول دي او مور پوهيږو چې طالبانو همدا خبرې کلونه مخکې کړي.

نږدې دوه نيم کاله مخکې چې نه پاکستان خبر وو او نه هم کرزی خبر وو، طالبانو د اوه ۷ مطرح افغان سياستوالو نومونه د بهرنيو ډلو پرضد د ملي يووالي جبهې غړو ته ورکړ چې له هغوی سره په کوم ځاي کې د افغانستان مسئلي د کورني بعد ستونزو اړوند مذاکرات او خبرې وکړي.

استاد سياف، ډاکټر عبدالله عبدالله، يونس قانوني، عطامحمد نور، استادمحمد محقق، اسحق گيلاني او حامد گيلاني، هغه کسان وو چې بايد له طالبانو سره مخامخ خبرو ته کينستي وای.

زما (ليکوال) وړانديز دا وو چې دغه لست او نومونه او دطالبانو سره د افغانستان د کورنی شخړې اړوند مذاکرات مخامخ د هغه وخت د ولسمشر مرستيال قسيم فهميم سره شريک شي او له هغه سره خبره وشي، ځکه هغه د يوې خبرې سرې دی، ممکن چې نتيجه ورکړي، ولي دغه لست او نومونه د هغه وخت د ولسي جرگې له مشر يونس قانوني سره شريک شو، هغه وعده وکړه چې له قسيم فهميم سره به خبره کوي، همداسي موضوع پاتې شوه، ډاکټر عبدالله ته د جبهې غړي ورغلل، بيا هم خبره بې نتيجه وه، محقق ژمنه وکړه چې قطر کې به د طالبانو له استازو سره ليدنه کوي، له ژمنې وروسته چې د جبهې د غړو او محقق د ليدلو دوهمه نيتيه وه، په هماغه ورځ د محقق د موټرو پر کاروان انفجار وشو، هغه هم په شا شو، نور نو امريکا، کرزی او پاکستان هم په دغه پټ لست خبر شول، ياد کسان چې حتما به يې ځينو له چا څخه له طالبانو سره د ليدو اجازه غوښتنه، دوی ته اجازه ورنه کول شوه. داخبره په باور سره کوم چې د لست په لومړيو وختونو کې نه کرزی او نه پاکستان او نه هم امريکا خبر وو.

ستونزه په امریکا کې ده، تر څو چې امریکا ځان د افغانستان قضیه کې درېمگری معرفي کوي، ځان له محاکمې او غرامات څخه ساتي، ځان د جگړې اړخ ونه گڼي، سوله نه راځي، پاکستان او افغان حکومتونه د اوباما په اشاره سره مخکې ځي، د امریکا لارښوونې عملي کوي.

طالبان باید هوښیار اوسي که جگړه اوږدېږي د امریکا په گټه ده، بڼه داده چې د خپل متدین ولس سره په گډه د سولې ابتکار په لاس کې واخلي، او د تیر جهاد (د پخواني شوروي اتحاد سره جهاد) له کامیابي وروسته هغه ناکامه تجربه (خپلمنځي جگړې) بیاځل تکرار نه شي، چې امریکا ځان له مسولیت څخه خلاص کړي او مور افغانان په خپلو منځونو کې د نورو نهو کلونو له پاره سره وجنګیږو.

د افغان ولس اکثریت مطلق وگړي د بهرنیانو د شتون مخالف دي، د بهرنیانو له لاس وهني تر پوزې راغلي، په کار ده چې افغان سیاستوال له موقع نه سمه گټه پورته کړي، او افغان چارواکي هم له تیرو ۱۵ کلنو ناکامو تجربو څخه لاس په سر شي، د بهرنیانو په شتون داده ونه اوسي چې ددوی د واک ساتلو له پاره به هغوی ورته جنګیږي. د امریکا د دوستي او دښمني مثالونه په عربي نړۍ کې د څیرلو وړ دي، باوري اوسئ چې امریکا په اوسنیو افغان چارواکو باور او اعتماد نه شي کولای، ځکه خو هغه ژباړونکي بریتانیا بیرته راشري چې په افغانستان کې یې د دوی له پوځیانو سره دندې سرته رسولي وي.

د یو هوسا او سولېز افغانستان په هیله.